

”اماں بھی گناہ کرتی ہیں؟“

”مجھ سے کم ہی کرتی ہوں گی؟“

”وہ تو بڑی لمبی دُعا مانگتی ہیں۔“

”ان کی عادت ہے۔“

”دُعا مانگنے کی عادت اچھی ہوتی ہے؟“

شیخ عمر دراندہ کچھ دیر چُپ رہے، پھر سست لہجے میں بولے، ”اچھی
ہی ہوتی ہے۔“

”آپ صرف معافی مانگتے ہیں؟“ بچے نے باتیں جاری رکھیں۔

”ہاں۔“

”اماں کیا مانگتی ہیں؟“

”ان سے جا کر پوچھو۔“ شیخ عمر دراندہ اپنے بیٹے کی طرف دیکھ کر مسکرائے۔

”تم تو بڑی جرح کرتے ہو یا۔ بڑے ہو کر وکیل بنو گے؟“

اس پر بچے کا ذہن کسی اور طرف کو نکل گیا۔ بڑا ہو کر وہ کیا بنے گا؟

”بابا، اُس نے پوچھا، ”آپ ممبئی بھاگ گئے تھے؟“

”کب؟“ شیخ عمر دراندہ نے چونک کر اپنے بیٹے کی طرف دیکھا۔

”جب آپ چھوٹے تھے تو ممبئی بھاگ گئے تھے۔“ آفتاب فائزخانہ

انداز میں بولا، ”مجھے اماں نے بتایا تھا۔“

کچھ دیر کے بعد شیخ عمر دراندہ کے لبوں پر ہلکی سی مسکراہٹ نمودار ہوئی۔

”ہاں، وہ بولے۔“

”آپ اُس وقت چھوٹے تھے؟“ آفتاب نے پوچھا۔

”میں اُس وقت جوان تھا۔“

”جوان کتنے سال کا ہوتا ہے؟“

”بیس بائیس کا۔“

”اور نوجوان؟“

”اٹھارہ بیس سال کا۔“

”بیس سال کا جوان ہوتا ہے یا نوجوان؟“

”تم ضرور وکیل بنو گے۔“ شیخ عمر دراندہ نے دوبارہ مسکرا کر کہا۔

”آپ ایکٹر بننے گئے تھے؟“

پہلی بار شیخ عمر دراندہ کا رنگ ہلکا سا بدلا، گویا ان کے بیٹے نے اُس مہین سی ان دیکھی، مگر سُنان جھٹکی میں ایک چھید کر دیا ہو جس کے اُس طرف وہ رہتے تھے۔ مگر یہ رنگ پریشانی کا رنگ نہ تھا، بلکہ اس رنگ میں کسی ایسے دور کے جذبے کی جھلک تھی جو اچانک قریب آگیا ہو۔ بچے نے اپنی بات کا جواب نہ پا کر باپ کی جانب منہ اٹھایا مگر آسمان کی آہنی چمک نے اُس کی نظر پھیر دی۔

”اماں نے مجھے بتایا تھا۔“ اُس نے کہا، ”آپ ایکٹر بننے گئے تھے؟“

”ہاں۔“

”کیسے؟“

”ایک فلم میں کام کیا تھا۔“

”فلم یہاں آئی تھی؟“

”اونہوں۔ اُس وقت صرف دو چار بڑے بڑے شہروں میں سینما

ہونا تھا۔“

”کیا کام کیا تھا؟“

”سپاہی بنا تھا۔“

”پولس کا؟“

”نہیں فوج کا۔“

”آپ کی جنگ ہوئی تھی؟“

”بہت بڑی جنگ ہوئی تھی۔ انگریزوں اور مسلمانوں کی۔“
 ”کہاں پر؟“

”پہاڑیوں پر اور ریگستانوں میں۔۔۔۔۔“

”ریگستان میں پہاڑیاں ہوتی ہیں؟“

”کئی ریگستانوں میں ہوتی ہیں۔ لڑائی کے لیے ایسا علاقہ بہترین ہوتا ہے
 میرے پاس سفید گھوڑا تھا۔“

آفتاب نے محسوس کیا کہ اُس کا باپ اب محض اُس کی باتوں کا جواب
 دینے کی بجائے اپنی باتیں کرنے لگا تھا۔ اس کا دل خوشی سے پھول اُٹھا
 آسمان کی تیزی کی وجہ سے وہ نظر اُٹھا کر اپنے باپ کی طرف نہ دیکھ سکتا
 تھا، مگر اُسے احساس تھا کہ اُس کا باپ بھی اس کی طرح خوش ہے۔ اُسے
 یہ بھی پوچھنے کی ضرورت محسوس نہ ہوئی کہ اس کا باپ کس کی طرف تھا۔
 اس کے دل میں یقین تھا کہ وہ انگریز بنا تھا۔

”کون جیتا تھا؟“ اُس نے پوچھا۔

”ہم جیتے تھے۔ مگر مسلمانوں نے بھی بڑی بہادری دکھائی تھی۔ بڑی
 زبردست کہانی تھی۔ لاکھوں روپے خرچ ہوئے تھے۔ اس زمانے کے لاکھوں
 آج کل کے کروڑوں کے برابر ہیں۔ پانی کی طرح روپیہ بہایا گیا تھا۔ ہمارے
 لباس ولایت سے بن کر آئے تھے۔ ایک سو بیس گھوڑے خریدے گئے تھے
 جو بعد میں بیچ دیے گئے۔ مگر ایک سے ایک بہترین گھوڑا تھا۔ ہر ایک گھوڑے
 کا ایک ایک ساتیس مقرر تھا۔ جو سفید میرے پاس تھا البتہ اسیل جانور میں
 نے آج تک نہیں دیکھا۔ پہلے دن میں نے اس کے اوپر ران رکھی تو ایسے
 اُس نے مجھے اُٹھایا جیسے بچپن سے میرا پالا ہوا ہو۔ ایک مہینہ وہ میرے
 پاس رہا اور مہینہ بھر کسی اور نے اس کی پیٹھ پر ہاتھ نہیں رکھا۔ بیس دن
 تک۔“ شیخ عمر دراز نے رُک کر اپنی بات کا مزا لیا، ”بیس دن تک میں

اُس کا واحد مالک تھا۔“

آفتاب کا دماغ اب ٹھکنے سے رُک گیا تھا۔ اب وہ اپنے ذہن کی آنکھ سے اس سارے منظر کا تصور کر رہا تھا۔

”بندوقوں سے لڑائی ہوئی تھی؟“ اُس نے بیٹابی سے پوچھا۔
”پہلے بندوقوں سے۔ پھر حرب دشمن آمنے سامنے آگئے تو ہم نے بندوقیں

پھینک کر تلواریں کھینچ لیں۔“

آفتاب کو خبر بھی نہ ہوئی تھی کہ کب وہ باپ بیٹا چلتے چلتے مٹھ گئے تھے۔ صحرا کا اور پہاڑیوں کا اور گھڑ سوار انگریزوں اور بہادر مسلمانوں کے درمیان گھمسان کی جنگ کا تصور کرتے کرتے بے اختیار اُس نے ہاتھ میں پکڑی ہوئی کھمچی کو اپنے سامنے اٹھا کر دوبارہ تلوار کی مانند پھرتی سے ہوا میں جنبش دی۔ شیخ عمر دراز نے ہاتھ بڑھا کر شیشم کی کھمچی اپنے بیٹے کے ہاتھ سے اُچک لی۔ آفتاب نے چہرہ اٹھا کر اپنے باپ کی جانب دیکھا۔ اب آسمان کی چمک اُس کی نظر کے آگے کچھ بھی نہ تھی۔ اُس کی آنکھوں کے سامنے اُس کے باپ کا متمنا ہوا، تیکھے نقوش والا چہرہ تھا جس کا رنگ اب بدل چکا تھا، جیسے کہ شیشم کی پتلی سی چھتری اُس کے ہاتھ میں آتے ہی تیز دھارہ تلوار بن گئی ہو جس کی نوک نے اس ہوا کی سی جھلی کو پھاڑ کے رکھ دیا ہو جس نے اُس کے باپ اور اس کے درمیان ایک فاصلہ ڈال رکھا تھا۔

وہ ایک لپست قد نڈر منڈر درخت کے قریب کھڑے تھے جس کی چند موٹی موٹی سیاہ شاخیں ہوا میں ادھر ادھر پھیلی تھیں کیکر کا یہ درخت کھرا لگنے سے سوکھ چکا تھا۔

”سمجھو کہ جیسے یہ گھوڑا ہے“ اُس کا باپ چھلانگ لگا کر ایک شاخ کے اوپر سوار ہو گیا۔ اُس نے اپنا بایاں ہاتھ ہوا میں اٹھا کر گھوڑے کی خیالی باگوں کو تھاما، اور دوسرے ہاتھ سے اپنے سامنے اور دائیں اور

ہائیں تیزی سے تلوار چلانے لگا۔ اس کی آنکھوں میں بلا کی تندہی اور چمک تھی، گویا وہ میدان جنگ میں گھرا دشمن سپاہیوں کو مار مار کے گرا رہا ہو۔
 ”اب میرا گھوڑا زخمی ہو کر گر جاتا ہے۔“ اُس کا باپ چیخا، اور پھلانگ لگا کر زمین پر آ رہا۔ مگر اُس کی چوڑی اور بازوؤں کی حرکت میں کوئی روک نہ آئی۔

اب یہ ایک عجیب منظر تھا۔ چلچلاتی ہوئی دو پہر میں ایک منڈے ہوئے خشک کھیت کے بیچ جھالروالا ٹوپ لگائے ایک شخص، بازو اور ٹانگیں پھیلائے انتہائی تندہی سے ٹاپ ٹاپ کر ہوا میں ایک پتلی سی چٹری چلائے جا رہا تھا اور خشک مٹی اس کے پاؤں میں گر رہی تھی۔
 دو کھیت پرے ایک بھینس کو ہانکتے ہوئے چند سیاہ بدن بچے رک کر اس تماشے کو دیکھنے لگے تھے۔ مگر اُس ایک بچے کے واسطے، جو اُس شخص کے پاس کھڑا تھا، اس منظر میں کوئی تعجبیک نہ تھی۔ وہ بچہ اپنے آپ سے بے خبر، انہماک اور تعجب کے ساتھ اپنے باپ کو دیکھ رہا تھا جو اب اپنے دم توڑتے ہوئے گھوڑے کے پاس کھڑا ایک ایک سکنڈ پر دائیں، اور بائیں، اور آگے اور پیچھے جھپٹ جھپٹ کر چابک دستی سے اپنی چمکتی ہوئی تیز دھار تلوار سے دشمن کے سپاہیوں کو ڈھیر کرتا جا رہا تھا۔ اس کی آنکھوں میں دفعتاً ایک جوانی تیزی اور بدن میں پھرتی آگئی تھی، اور تلوار کے دار ہوا میں شاٹیں شاٹیں کر رہے تھے۔ آفتاب کا تولیہ سر سے ڈھلا کر کندھے پر لٹک رہا تھا۔ اس لمحے میں نہ آسمان کی چمک اُس کی آنکھوں کو خیرہ کرتی تھی نہ دھوپ کی تباہ کن گرمی اُس کے بدن کو لگ رہی تھی۔
 یہ لمحہ ایک خالص انسانی اور جوانی جذبے کے امتزاج کا البیالحمہ تھا جس کے اندر ایک بچہ ایک آدمی میں — کوئی بھی بچہ کسی آدمی میں، خواہ وہ اس کے بیچ سے ہو یا نہ ہو مگر جو اسے دنیا و مافیہا سے بے خبر کر دے۔

اپنے باپ کی پہچان کرتا ہے۔ جتنی تیزی سے یہ لمحے آئے تھے اتنی تیزی سے گزر بھی گئے۔

شیخ عمر دراز نے اچانک رُک کر پتلی شاخ کی چھڑی اپنے بیٹے کے ہاتھ میں پکڑائی اور ایک ہلکا سا قہقہہ لگایا۔ ان کے چہرے پر لپینے کے قطرے بہہ رہے تھے۔ انہوں نے ایک ہاتھ سے ٹوپ اٹھایا اور دوسرے ہاتھ سے رومال کے ساتھ لپینہ پونچھا، پھر احتیاط سے رومال اپنی جگہ پر رکھ کر ٹوپ اوپر جمالیا اور چل پڑے۔ آفتاب کے ہاتھ میں شیشم کی وہ پتلی سی شاخ اب محض ایک کھجی بن کر رہ گئی تھی جس کا بار ایک سالہ بچہ بھی ٹوٹ گیا تھا۔ مگر اُس دس سالہ بچے نے چند لمحوں میں ایک ایسی خوشنما اور وسیع و عریض دُنیا کی جھلک دیکھ لی تھی جہاں دن آگ کی طرح دھمکتا نہ تھا اور رات کو سالس رکتی تھی۔ اس کا دل ایک پرند کی مانند تھا اور اڑ رہا تھا۔

دس ایکڑ چاہی زمین کے رقبے میں ایک جانب کنواں تھا جو گھنے درختوں سے ڈھکا ہوا تھا۔ آفتاب نے یہاں سے درخت گن رکھے تھے اور گواہی سے علم تھا کہ درخت اتنی تیزی سے نہیں اُگتے کہ چند روز میں ان کی تعداد بدل جائے، مگر پھر بھی وہ ہر بار ایک ایک درخت کو گنا کرتا تھا۔ اٹھارہ دھریک کے، چار بڑے شہریں، ایک جامن کا اور دو ٹاہلی کے درخت تھے۔ دُھوپ ان درختوں کے نیچے زمین تک نہ پہنچ پاتی تھی۔ ان کے سائے میں کھاٹ پر بیٹھ کر ان دونوں نے نمک والی لسی کے کٹورے پیے۔ پھر آفتاب اُٹھ کر درخت گننے لگا۔ وہ ایک ایک درخت کے پاس جا کر اُس کے شے کو چھوتا اور آگے بڑھ جاتا۔ عموماً وہ ایک درخت کے دائیں طرف سے اور دوسرے کے بائیں سے ہو کر لگتا جس سے کہ اُس کا راستہ سانپ کی طرح بل کھاتا ہوا چلتا۔ اس طویل درختوں

کے بیچ چلنے میں اُس کو مزا آتا تھا۔ بعض اوقات وہ آفری درخت پر پہنچ کر مڑتا اور اُسی طرح ایک ایک درخت کو ہاتھ لگانا ہوا واپس پہلے درخت پر پہنچ جاتا، مگر گنتی کو نہ توڑتا۔ پھر پہلے درخت پر پہنچ کر پچاس کو دو سے تقسیم کر دیتا۔ اس سے اسے احساس ہوتا کہ اس کا چکر مکمل ہو گیا ہے اور حساب درست ہے۔ ایسا کرنے سے اس کو یہ بھی تسلی ہو جاتی کہ درخت سارے اب محفوظ ہو گئے ہیں اور اسی طرح ہرے بھرے رہیں گے۔ کاشت کار حقہ ہاتھ میں لیے اپنے کچے کوٹھے سے نکل کر کھاٹ کے پاس زمین پر آ بیٹھا تھا اور فصلوں کے بارے میں باتیں کر رہا تھا۔ شیخ عمر دراندہ کا چہرہ اب معمول پر آ گیا تھا۔ وہ کھاٹ پر سیدھے لیٹے تھے اور درندوں ہاتھ باندھ کر سر کے نیچے رکھے اور درخت کے اندر دیکھ رہے تھے۔ ان کے جواب دینے کے انداز سے ظاہر ہوتا تھا کہ حسبِ معمول وہ کاشتکار کی بات کچھ سُن رہے ہیں کچھ نہیں سُن رہے۔ نگہ کاشت کار اس کا عادی ہو چکا تھا، چنانچہ وہ اپنی باتیں کیے جا رہا تھا۔ اپنے باپ کے چہرے پر وہ نیم لگن اور پُرسکون جھلک دیکھ کر آفتاب کو اپنے دل میں مضبوطی اور اُلنس کا احساس ہوا، جیسے کوئی راز وہاں پنہاں ہو گیا ہو۔ وہ گھٹنے زمین پر اور کہنیاں کنوئیں کی موٹی اور لپٹ دیوار پر رکھے کنوئیں کے اوپر جھکا دوہینچے پانی کی سفید تھالی میں اپنے سر کا عکس دیکھتا رہا۔ پانی کی سطح پر دھریک کے زرد پتے تیر رہے تھے اور آفتاب کے نقصوں میں کنوئیں کی مخصوص گیلی گیلی خُنک اور کہنہ بو چڑھ رہی تھی۔ یہ بو ایک ایسی بو تھی جو کسی اور شے سے نہیں آتی تھی اور اس میں کسی گئے گزُڑے ہوئے وقت کا احساس تھا۔ یہ کنواں اس کے دادنے بنایا تھا۔ وہ مختلف قسم کی موٹی اور پتلی پتلی آوازیں نکال کر کنوئیں کے اندر اُن کی گہری اور ملفوف بازگشت کو سُنتا رہا، گویا زمین کے اندر سے اس کھوٹے ہوئے وقت کو پکار کر نکال رہا ہو۔ جب کنواں چل رہا

ہوتا تو وہ ہمیشہ گادھی پر بیٹھ کر بیویوں کو چلا یا کرتا تھا حتیٰ کہ اس کا سر چکر کھانے لگتا۔ آج بل سائے میں خاموش کھڑے چارہ کھا رہے تھے۔ وہ کنوئیں سے اٹھ کر بیویوں کے پاس جا کھڑا ہوا۔ کنوئیں کی ٹھنڈک پہنچانے والی خوشبو جس کو وہ اپنے دادا کی شکل سے منسوب کرتا تھا، ابھی تک اُس کے بدن میں موجود تھی۔ اُس کے بدن میں اپنے باپ کی ایک پوشیدہ شکل بھی تھی جو پھیلتی جا رہی تھی، جیسے روشنائی کا ایک ننھا سا قطرہ سیاہی چوس رہا ہے۔ پڑا ہوا۔ پہلی بار اُس بچے کے اندر جو ابھی مشکل سے دس برس کا ہوا تھا، پشتوں کے وقت کی گزراں ہوئی تھی اور اُس کے دل میں سیرگی کی کیفیت تھی۔ اُس کی نظر ایک پلے پہ پڑی جو پیچھے سے نکل کر اس کی ٹانگوں کے پاس کھڑا ہوا تھا۔ پلاسنہری رنگ کا تھا اور اتنا چھوٹا تھا کہ کھڑا کھڑا کھڑا رہا تھا۔ آفتاب اسے اٹھانے کو جھکا تو پلاسنہری سی چیخ مار کر بڑا اور پھر گرنی ہوئی چال سے کوٹھے کی دیوار کے عقب میں غائب ہو گیا۔ آفتاب اس کے پیچھے پیچھے چل پڑا۔ جیسے ہی وہ دیوار کے عقب میں پہنچا اُس نے دیکھا کہ سامنے ایک گڑھے کے اندر مزارعوں کی کتیا پلوں کو لیے لیٹی تھی۔ کتیا آفتاب کو پہچانتی تھی چنانچہ اُس نے فقط ایک کان کھڑے کر کے بچے کو دیکھا اور آرام سے اپنے بڑے بڑے لٹکتے ہوئے منھ لیے لیٹی پلوں کو دودھ پلاتی رہی۔ آفتاب نے پچھلے ہفتے کتیا کا لٹکتا ہوا پیٹ دیکھا تھا مگر اسے خیال بھی نہیں تھا کہ وہ بچے دینے والی ہے۔ وہ کتیا کے گڑھے کے پاس پاؤں کے بل بیٹھ گیا اور مستحضر آنکھوں سے پلوں کو دیکھنے لگا۔ چارہ پلے نظر آ رہا تھا۔ تین کالے اور سفید رنگ کے تھے جو آنکھیں میچے تھنوں پر منہ مار رہے تھے۔ چوتھا سنہرے رنگ کا تھا جو گڑھے سے باہر گھوم پھر کر واپس آیا تھا اور سب سے زیادہ ہوشیار معلوم ہوتا تھا۔ یہ پلا اب تھنوں کو چھوڑ کر اپنی ماں کے پیٹ پر چڑھنے کی کوشش کر رہا تھا۔ مزارعے کے نوجوان

بیٹے نے آفتاب کا اشتیاق دیکھ کر سُہری پلا اٹھایا اور بچے کے ہاتھ میں پکڑا دیا۔ پلا چھوٹی چھوٹی چچنیں مارنے لگا۔ کتیا سر اٹھا کر ہلکا سا غرائی، پھر خاموش ہو رہی۔ آفتاب تلے کو سینے سے لگائے لگائے اپنے باپ کے پاس لے آیا۔

”بابا۔ اسے گھر لے جاؤں؟“ آفتاب نے باپ سے پوچھا۔

شیخ عمر دراندہ نے ادھ کھلی آنکھوں سے چنچتے ہوئے تلے کو دیکھا، پھر بولے:

”دودھ پیتا ہے — بعد میں لے جانا۔“

آفتاب تلے کو اٹھائے اٹھائے واپس چلا آیا۔ کھاٹ پر شیخ عمر دراندہ دونوں ہاتھ سر کے نیچے رکھے رکھے کچھ دیر سو گئے۔ مزارعہ زمین پر بیٹھا حقہ گڑا گڑاتا ہوا باتیں کرتا رہا۔ آفتاب پلوں کے گڑھے کے پاس دیوار کے سایے میں پاؤں کے بل بیٹھا، گھٹنوں پر ہاتھ رکھے اور ہاتھوں پر ٹھوڑی جمائے سُہری تلے کو دیکھتا رہا۔

والیسی پر آفتاب کے دل میں کئی خیال آئے۔ اُسے خیال آیا کہ بابا سے کہے انہوں نے عصر کی نماز نہیں پڑھی۔ مگر یہ کوئی نئی بات نہ تھی۔ شیخ عمر دراندہ کی جب مرضی ہوتی نماز پڑھتے جب نہ ہوتی مگن رہتے۔ عجیب بات تھی کہ جب وہ نماز کو قضا کرتے تو نماز کے ضائع ہونے کا احساس نہ ہوتا۔ برعکس اماں کے کہ جب وہ نماز قضا کرتے تو سب کو بتا چل جانا کہ ان کی نماز چھوٹ گئی ہے۔ بہت بعد میں، جب وہ بڑا ہوا تو اُسے اس بات کی سمجھ آئی کہ نماز کی کیفیت دراصل مگن ہونے کی کیفیت ہوتی ہے۔ سورج ڈھل رہا تھا۔ دھوپ کی تیزی جاتی رہی تھی۔ وہ چارے کے سبز کھیتوں کے پاس سے گزرتے تو دفعتاً ٹھنڈی ہوا کا ایک جھونکا آتا۔ کئی بار آفتاب کو خیال آیا کہ وہ پوچھے اُس فلم میں میمیں بھی تھیں؟ مگر اس بات پر مرنے کھولنے کی اُس کی ہمت نہ ہوئی۔ اُس کے دل میں ایک اُن ٹوٹ احساس تھا کہ یہ بات اب ایک دراندہ بن کر ہمیشہ کے لیے بند ہو گئی ہے، جس کا صرف اُسی کو علم ہے، اور اگر اُس نے دوبارہ

کبھی اس بات کو چھیڑا تو اس میں فرق آجائے گا۔ اُس نے کئی بار اپنے باپ کی طرف دیکھا۔ اُس کے باپ کا چہرہ اُسی طرح ٹھہرا ہوا پُر سکون اور مانوس تھا۔ جب تک وہ دونوں کھلی جگہوں میں درختوں کے نیچے چلتے رہے انہیں گرمی کا احساس نہ ہوا۔ مگر جیسے ہی وہ شہر کی حدود میں داخل ہوئے تپش اور گرد و غبار نے انہیں اپنے گھیرے میں لے لیا۔ شہر میں حرکت آگئی تھی۔ لوگ اپنے گھروں سے نکل آئے تھے۔ گلیوں میں اور دکانوں پر تازہ تازہ نہائے اور بال سنوارے ہوئے لوگ محل کے کمرے پہنچے چل پھر رہے تھے۔ سرکلر روڈ پر تانگے دوڑے جا رہے تھے۔ ایک پُرانی مسافر بس دھول اڑاتی ہوئی گزر گئی۔ چند سائیکل سوار بس کے آگے تتر بتر ہو گئے۔ پتی ہوئی گوردے کے درے آفتاب کے جسم کو چھ رہے تھے۔ ایک جگہ پر ایک ماشکی سڑک کے کنارے تڑکاؤ کر رہا تھا۔ شیخ عمر دراندہ نے ریڑھ سے اپنے بیٹے کو ایک فلفلی خرید کر دی۔

”کنوں کو تمہاری اماں پسند نہیں کرتیں۔“ وہ نرمی سے بولے، ”تمہیں پتا ہی ہے۔ وہ انہیں ناپاک سمجھتی ہیں۔ تم پلے کا ذکر نہ کرنا۔ میں بات کروں گا۔ چلو چودھری نذیر سے ملتے ہوئے جاتے ہیں۔“ وہ گھر کا راستہ چھوڑ کر ایک دوسری گلی میں مڑ گئے۔

چودھری نذیر جو شیخ عمر دراندہ کے بچپن کے دوست تھے، بنیان اور سفید چادر باندھے ہوئے گھر سے نکلے۔ آفتاب کو ان سے ہمیشہ ڈر لگتا رہتا تھا کیوں کہ وہ ہائی سکول میں سیکنڈ میڈیٹر تھے اور بچوں کے ساتھ نہایت سنجیدگی سے بات کرتے تھے۔ مگر شیخ عمر دراندہ کے ساتھ جنہیں وہ کبھی شیخ جی اور کبھی عمر کہہ کر بلاتے تھے، محبوب ہنس ہنس کر اور کبھی کبھی ہاتھ پہ ہاتھ مار کر باتیں کرتے تھے۔ چودھری نذیر نے ان دونوں کو بٹھک میں بٹھایا اور برف والا شربت پلایا۔ پھر وہ چھت والے پنکھے کی ڈوری

ہاتھ میں لے کر زور زور سے اُسے کھینچنے اور اپنا کالا سا عینک والا چہرہ آگے بڑھا کر رازداری سے مگر اونچی آواز میں باتیں کرنے لگے۔ ان کا یہ لہجہ صرف شیخ عمر دراز کے لیے مخصوص تھا۔ آفتاب نے اپنے باپ کو چوہدری نذیر کے ساتھ سب سے زیادہ باتیں کرتے ہوئے دیکھا تھا۔ کبھی کبھی وہ کھل کر ہنس بھی پڑتے تھے۔ آفتاب کا دل اب گھبرانے لگا تھا۔ ٹھنڈے شربت کا گلاس پیتے ہی بند کمرے میں بیٹھے بیٹھے اس کے سارے جسم سے پسینہ بہنے لگا تھا۔ اس کا جی چاہ رہا تھا کہ وہ بھاگ کر گھر پہنچ جائے اور سارے کپڑے اتار کر نلکے کے نیچے بیٹھ جائے۔

”فائل کا منبر لکھ لو۔“ اُس کے باپ نے چوہدری نذیر سے کہا، ”شاید پھر میرے ذہن سے نکل جائے۔“

چوہدری نذیر نے حیرت سے اُس کے باپ کو دیکھا۔ ”عمر۔ تم تو زندگی میں کبھی کوئی بات نہیں سبھو لے۔ میری فائل کا منبر بھول جاؤ گے؟“

شیخ عمر دراز آہستہ سے ہنسنے لگا۔ ”پھر بھی۔“ وہ بولے، ”تلاش کرنے میں آسانی رہتی ہے۔“

چوہدری نذیر اچانک خاموش ہو کر شیخ عمر دراز کے چہرے کو دیکھنے لگے۔ شیخ عمر دراز نے چوہدری نذیر کو اس طرح دیکھتے ہوئے پا کر منہ پھیر لیا اور کھلے دروازے کی جانب دیکھنے لگے۔ چوہدری نذیر نے ہاتھ بڑھا کر اپنے دوست کے ہاتھ پر رکھا اور تفکد سے بولے:

”عمر۔ تمہاری طبیعت ٹھیک ہے؟“

”ہاں۔“ شیخ عمر دراز ہنسنے لگا، ”بالکل ٹھیک ہے۔“

گرچی آفتاب کے بدن کو کھائے جا رہی تھی۔ اُسے چوہدری نذیر پر اب غصہ آ رہا تھا کہ وہ خواہ مخواہ اُس کے باپ سے باتیں کیے جاتے ہیں اور حال پوچھے جا رہے ہیں۔ آخر جب وہ وہاں سے اٹھ کر اپنے گھر کو چلے تو

اُس کا دل اور بھی گھبرانے لگ پڑا، جیسے کہ چوہہ دری نذیر کا ڈر اُس کے دل میں راہ پا گیا ہو اور دوسرے چھوٹے بڑے ڈر پیدا کر رہا ہو۔ اب اُس کا جی کر رہا تھا کہ وہ گھر نہ جائے۔ اماں اس وقت نماز کی چوکی پر بیٹھی ہوں گی۔ اُس نے خیال کیا، بیدی گھڑے بھر رہی ہوگی۔ اس خیال سے بھی اُس کا دل نہ ٹھہرا۔ اُسے اپنی ماں کا خیال آئے جا رہا تھا۔ منہارے آبا، وہ کہا کرتی تھیں، اگر جوانی میں وقت ضائع نہ کرتے تو اس وقت محسوس ہوتے۔ پھر وہ کہتی تھیں، ان کا دماغ اچھا ہے، مگر دھیان نہیں دیتے۔ زمین سے ایک پیسہ نہیں آتا، سب مزارعے کھا جاتے ہیں۔ اُس کی اماں بڑی حلیم طبع عورت تھیں۔ اُسے اپنی اماں سے بے حد پیار تھا۔ مگر اس وقت ان گلیوں کی گرمی اُس کا دل پیس رہی تھی۔ اس کا جی چاہ رہا تھا کہ وہ اور اُس کا باپ دونوں واپس شہر سے باہر نکل جائیں، باہر درختوں کے نیچے چلتے چلتے وہ چارے کے کھیتوں تک پہنچیں اور پھر وہاں سے کنوئیں کی طرف چلے جائیں۔ ایک بار اس کا جی بڑے زور سے چاہا کہ وہ پوچھے، بابا آپ بمبئی سے چلے کیوں آئے تھے؟ اُس نے منہ اٹھایا مگر اپنے باپ کے چہرے پر ٹھہری ہوئی متانت کو دیکھ کر خاموش رہا۔ گھر کے اندر ہو ہو رہی سماں تھا جس کا خیال آفتاب نے کیا تھا۔ چھوٹے سے پکے صحن میں اماں نماز کی چوکی پر بیٹھی تسبیح رول رہی تھیں اور ہولے ہولے ملتی جاتی تھیں۔ بیدی نے صحن میں تر کاؤ کر دیا تھا جس سے بھگی ہوئی گرم اینٹوں کی خوشبو آرہی تھی۔ اب وہ نلکے پر گھڑے بھر رہی تھی۔ آفتاب اندر داخل ہوتے ہی سیدھا جا کر اپنی ماں کے پاس چوکی پر بیٹھ گیا۔ اس کی ماں نے اس کے سر پر ہاتھ پھیرا اور اپنے ساتھ لگایا۔ شیخ عمر دراز نے صحن میں قدم رکھ کر السلام علیکم کہا۔ یہ ان کا اصول تھا۔ وہ جتنی بار گھر میں آتے اسلام علیکم کہتے۔ ان کی بیوی نے ایک سرسری نظر ان پر ڈالی اور سر

کی ہلکی سی جنبش سے جواب دیا۔ وہ تسبیح پڑھ رہی تھیں۔ شیخ عمر دراندہ چند سیکنڈ تک صحن کے وسط میں کھڑے ادھر اُدھر دیکھتے رہے۔ پھر خاموشی سے بیٹھک میں چلے گئے۔

اُن کے جاتے ہی آفتاب نے اُٹھ کر ایک ایک کمرے کے سارے کپڑے اتار پھینکے اور نلکے کے نیچے جا بیٹھا۔ ٹھنڈے یخ پانی کی دھار بدن پر پڑی تو وہ ہلکی چیخیں مارنے اور جھرجھرائے لگا۔ لڑکی اس کی مزے کی چیخیں سن کر سنسنی اور نڈکا چلاتی جا رہی تھی۔ ایک آدھ منٹ میں اُس کی جھرجھری ختم ہو گئی۔ اُس نے اپنا سر گھبرا کیا، پھر منہ اٹھا کر پانی کی دھار کے آگے رکھا اور چند گھونٹ ٹھنڈے پانی کے پیے جس سے اُسے ہلکا اچھو لگا۔ اس نے سر ہموڑا کر دھار کے نیچے رکھ دیا اور آنکھیں بند کر کے سارے بدن پر بہتے ہوئے ٹھنڈے یخ پانی کا مزا لینے لگا۔ اس کے دل کی گھبراہٹ اب ختم ہو چکی تھی۔ اُسے جھوک لگ رہی تھی۔ اُسے پتا تھا کہ جب وہ بدن خشک کر کے کپڑے پہن لے گا تو اماں اٹھ کر روٹیاں پکائیں گی۔ پھر وہ صحن میں بیٹھ کر سب کھانا کھائیں گے۔ اب وہ خوش تھا۔

بیٹھک میں اندھیرا بڑھتا جا رہا تھا۔ شیخ عمر دراندہ شام کو دروازہ اور سب کھڑکیاں کھول دیتے تھے۔ آج وہ بند کمرے میں بید کی آرام گیری پر بیٹھے تھے۔ آج انہوں نے کوئی کام حسب معمول نہ کیا تھا، نہ ہیٹ اتار کر میز پر رکھا نہ بوٹ اتارے، نہ ہی کوئی چیز پر پڑا ہوا بجلی کا پنکھا چلایا۔ پسینے کے قطرے اُن کے ہیٹ کی جھالر کے نیچے سے نکل کر ماتھے پر بہہ رہے تھے اور ابرو پہ اُنکے تھے۔ کئی منٹ تک وہ اسی طرح خاموش بیٹھے رہے، جیسے گرمی میں چل چل کر تھک گئے ہوں۔ پھر جیسے اچانک کوئی بات یاد آجائے، انہوں نے دونوں ہاتھوں سے اپنا ہیٹ سر سے اٹھایا اور احتیاط سے اُسے میز پر رکھ دیا۔ کپڑے سے سر اور

مانتھے کا پسینہ پونچھا اور کپڑا کرسی کے بازو پر ٹکا دیا۔ پھر جھک کر بوٹ اتارنے کی بجائے وہ کرسی سے اٹھ کھڑے ہوئے۔ اندر والے دروازے کے پاس جا کر انہوں نے دروازہ بھیڑا اور نہایت آہستگی سے چٹخنی چڑھا دی۔ پھر کپڑوں والی الماری کھول کر انہوں نے اندر سے اپنی دونالی بندوق نکالی اور اس میں دو کارٹوس بھرے۔ کارٹوس بھر کر انہوں نے بندوق کا دستہ زمین پر ٹکایا اور جھک کر کانٹالیوں کے گول سپاہ سوراخوں سے لگا دیا، جیسے کوئی آواز سُنانے کی کوشش کر رہے ہوں۔ پھر انہوں نے بازو لمبا کر کے انگلیاں لبلبی میں داخل کیں اور ایک زوردار جھٹکے سے دونوں لبلبیاں دبا دیں۔

بیس جون ۱۹۷۰

دوپہر سے ذرا پہلے شہر کے ریلوے اسٹیشن پر ایک لمبے قد کا اجنبی گاڑی سے اُترا۔ اُس کے ہمراہ ایک نو دس سال کا بچہ تھا۔ بچے کی شکل اور چال ڈھال اُس سے مشابہت رکھتی تھی۔ یہ دونوں باپ بیٹا تھے۔ اس شخص کا نام آفتاب عمر تھا اور وہ لاہور کا ایک وکیل تھا۔ وہ صرف ایک مقصد لے کر اُس شہر میں آیا تھا۔

سورج سر پر چمک رہا تھا اور ہوا پلیٹ فارم کی دھکتی ہوئی اینٹوں سے ٹکرا کر آگ بنتی جاتی تھی۔ آفتاب عمر نے دھوپ سے بچنے کے لیے چھاتا کھولا اور اپنے آپ کو اور اپنے بیٹے کو اُس کے سائے میں رکھنے کی کوشش کرتا ہوا تیز تیز پلیٹ فارم کی لمبائی کو طے کرنے لگا۔ پلیٹ فارم کے برآمدے میں پہنچ کر وہ ٹھہر گیا۔ اُس نے اپنا اٹھی کبس ایک ریلوے

کے مسافر بیچ پر رکھا اور پتوں کی جیب سے رومال نکال کر چہرے اور گردن کا پسینہ خشک کیا۔ پھر اُس نے اُسی رومال کے ساتھ اپنے بیٹے کا پسینہ پونچھنے کے لیے ہاتھ بڑھایا۔ بچے نے ایک جنبش سے پیچھے ہٹا لیا اور اپنا رومال نکال کر اُس کے ساتھ پسینہ خشک کرنے لگا۔ دونوں نے اپنے اپنے رومال پھیلا کر ان پر پسینے اور گرد کی سیاہ لکیروں کو دیکھا اور رومال جیب میں ڈال لیے۔ آفتاب نے دھوپ کی تیزی کے سامنے آنکھیں سکیر کر ایک نظر طویل پلیٹ فارم پر ڈالی۔

”جب میں یہاں سے گیا تھا، وہ اپنے بیٹے سے بولا، ”یہ پلیٹ فارم یہاں نہیں تھا۔“

”گاڑی کھڑی نہیں ہوتی تھی؟“ بچے نے پوچھا۔
 ”ہوتی تھی۔ سٹیشن تھا مگر پلیٹ فارم نہیں تھا۔“
 ”گاڑی کہاں کھڑی ہوتی تھی؟“

”زمین پر۔“

بچہ حیرت سے پلیٹ فارم کو دیکھنے لگا۔ ”پلیٹ فارم کب بنا تھا؟“
 اُس نے پوچھا۔

”کچھ سال ہوئے۔“

”آپ نے پہلے نہیں دیکھا؟“

”نہیں۔“

بیس سال پہلے ریلوے سٹیشن کے باہر صرف ایک پیل کا درخت تھا، باقی دھوپ تھی اور کچی زمین۔ اب سٹیشن کی عمارت کے سامنے کی وسیع جگہ بکلی تھی اور چاروں طرف بڑے بڑے شیشم کے درختوں کا گھیرا تھا۔ درختوں کے سایے میں نانگے ہی نانگے کھڑے تھے اور زمین شیشم کے پیلے پیلے بُوڑ والے پھولوں سے ڈھکی تھی۔ ایک طرف کاروں کے لیے جگہ مخصوص

تھی جہاں سات آٹھ پرائیویٹ کاریں آکر ٹھہری ہوئی تھیں۔ ایک کے سوا باقی سب کاروں میں سامان رکھا جا رہا تھا۔ سفر سے آنے والے اور اُن کے استقبالی کھڑے ہنس ہنس کر باتیں کر رہے تھے اور اخباروں رسالوں سے پیکھا کرتے جاتے تھے۔ کاروں کے ساتھ سکوڑوں اور سائیکلوں کا سٹینڈ تھا۔ سٹیشن کا نقشہ بدل چکا تھا۔

”آؤ باؤ جی — آپ کا ٹانگہ۔“

”میاں صاحب ادھر آؤ۔ سالم ٹانگہ چاہیے؟“

”باؤ صاحب تیار کھڑا ہے۔“

”جاؤ اے۔ میاں صاحب کو سالم ٹانگہ چاہیے۔ آؤ جی ادھر۔ سامان

دے دو۔“

آفتاب نے ٹانگے والوں کے جھگھٹے میں ایک ایک چہرے کو غور سے دیکھا، مگر کسی کو پہچان نہ پایا۔

”کسی اچھے ہوٹل میں لے چلو۔“ ٹانگے میں بیٹھ کر اُس نے کہا۔

”ریواز ہوٹل بہترین ہے جی۔ صاف ستھرا ہے۔ کچری سے قریب ہے۔ گمانہ بھی اچھا ہے مگر بدنام ہے۔ شریف آدمی کا ادھر کوئی کام نہیں۔ میاں صاحب باہر سے آئے ہو؟“

سٹیشن کی سڑک اسی طرح ٹوٹی پھوٹی اور کھڑے دار تھی۔ مگر سڑک کے دونوں جانب نئی دکانیں بن گئی تھیں۔ دوپہر کا وقت ہو چلا تھا اور ٹوہلی شروع ہو گئی تھی، مگر ہر طرف سرہاں سر نظر آتے تھے۔ سڑک پر کاروں، سکوڑوں، ٹانگوں اور سائیکلوں کا رش لگا تھا۔ آفتاب نے لمبیض کی جیب سے کالی عینک نکال کر لگالی اور ٹھنڈے شیشوں کے پیچھے آنکھوں پر زور دے کر ہر گزرنے والے کو دیکھنے لگا۔ بیس منٹ کے سفر میں اُس کو ایک بھی جانا پہچانا چہرہ نظر نہ آیا۔ اُسے یقین نہیں آتا تھا

کہ اس شہر میں اُس نے اپنی زندگی کے پہلے بیس برس گزارے تھے پس سال پہلے جب وہ یہاں سے گیا تھا تو اُس وقت کے نئے نئے دگری کالج سے اُس نے بی۔ اے پاس کیا تھا۔ اس شہر میں اُس کے سینکڑوں جاننے والے تھے۔ وہ سب اب کہاں چلے گئے ہیں؟ اُس نے سوچا۔ یوں معلوم ہوتا تھا کہ جیسے اُس وقت کی ساری آبادی کو یک مشت اٹھا کر کہیں اور لے جایا گیا تھا اور اُس کی جگہ کسی اور آبادی کو لاکر یہاں بسا دیا گیا تھا۔

ریوار ہوٹل سے وہ واقف تھا۔ مگر پُرانی، چھوٹے سائز کی نمکنا بلڈنگ غائب ہو چکی تھی۔ اس کی جگہ گاچنی رنگ کی چار منزلہ ڈبہ سی عمارت کھڑی تھی جس کی کھڑکیوں پر سیمنٹ کی پتلی پتلی اُبھری ہوئی پنتوں والی بیلین بنی تھیں۔ تیسری منزل پر اپنے کمرے میں داخل ہوتے ہی آفتاب کی ناک میں قدیم بند جگہوں کی سیلی بو داخل ہوئی۔ اُس نے جا کر کھڑکی کھول دی۔ کمرے ایسے مرنج پہ بنے تھے کہ اُن میں ہوا کا گزر نہ ہوتا تھا لو کے اس موسم میں آفتاب نے فنِ تعمیر کی اس فاش غلطی پر خدا کا شکرا داکیا۔ ہوٹل کا ملازم ایک دو بار بجلی جلا اور بجھا چکا تھا اور اب چھت والے بجلی کے پنکھے کو چلانے کی کوشش کر رہا تھا۔ پنکھے کے ریگولیٹر پر مکھٹیوں کی بیٹ کے بے شمار داغ تھے اور اس کا کنکشن کچھ ڈھبلا تھا۔

”کھانا صاب؟“ اُس نے پوچھا۔

”ابھی نیچے آکر کھائیں گے۔“ آفتاب نے کہا، ”ٹھنڈا پانی ہو گا؟“

”ابھی لایا صاب۔“

”بس تو نہانے لگا ہوں۔“ آفتاب قمیض اتارتے ہوئے اپنے بیٹے

سے بولا۔

”اب تو پہلے میں نہالوں؟“

”جائگہ پہن کر دونوں نہا لیتے ہیں۔“ آفتاب نے کہا۔

اُس نے اٹیچی کیس کھول کر تولیہ، صابن، کنگھی، پاؤڈر کا ڈبہ اور دو صاف جانگے، ایک بڑا ایک چھوٹا، نکالے اور سب چیزوں کو ایک چھوٹے سے ڈھیر کی شکل میں بستر پر رکھ دیا۔ کمرہ مادرِ نطفہ پر آراستہ تھا۔ سامنے کی دیوار کے ساتھ دو سنگل بستر الگ الگ چار پائیوں پر لگے تھے جن پر سفید چادریں بچھی تھیں۔ بیچ میں ایک میز رکھی تھی۔ غسل خانے میں ایک شاور نصب تھا مگر پانی وہاں تک نہ چڑھتا تھا، ٹونٹی سے کم روشی دھار نکلتی تھی جس کے نیچے بالٹی اور تام چینی کا مگ پڑا تھا۔ آفتاب ایک ایک شے کو رک رک کر غور سے دیکھتا رہا، جیسے پہچاننے کی کوشش کر رہا ہو۔ پھر وہ واپس آ کر بستر پر بیٹھ گیا۔ اُس کا بیٹا جانگہ پہنے کمرے کے بیچ میں کھڑا پنکھے کی ہوا کھا رہا تھا۔

”ابو آپ کا گھر کدھر تھا؟“ اُس کے بیٹے نے پوچھا۔

”اُدھر۔“ آفتاب نے کمرے میں ایک طرف اشارہ کر کے کہا۔

”اب اُس میں کون رہتا ہے؟“

”پتا نہیں اب کون رہتا ہوگا۔ میں نے بیچ دیا تھا۔“

ہوٹل کا ملازم لوہے کے جگ میں برف کا پانی لے کر آیا۔ جگ کے کُڈے پر متعدد پیلے پیلے ٹانکے لگے تھے۔ باپ بیٹے نے ایک ایک گلاس ٹھنڈے پانی کا پیا اور نہانے چلے گئے۔

کھانے کے مال کا فرش چپس کا تھا جس پر ٹپکے ہوئے کھانے کے نشان نظر آ رہے تھے۔ دروازوں اور کھڑکیوں کے آگے پردے گرے ہوئے تھے مگر میزوں اور کرسیوں اور کھانے کی پلیٹوں پر اور بازوؤں اور مستقل چلتے ہوئے جیٹروں پر کھجیوں کی بھرمار اُسی طرح تھی۔ آفتاب نے نیم اندھیرے مال میں اس طرح قدم دھرا جیسے کوئی اداکار پہلی بار کسی نامانوس سیٹیج پر پیش ہو رہا ہو۔ دروازے میں ایک لمحے کو رک کر اُس نے چاروں

طرف دیکھا، جیسے ٹھٹک گیا ہو۔ اُس لمحے میں اُس کے دل کے اندر ایک وسیع و عریض تنہائی کا عالم تھا۔ وہ دونوں جا کر ایک خالی میز کے گرد آمنے سامنے بیٹھ گئے۔ لاشعوری طور پر اب آفتاب کی نظر جوان چہروں کو چھوڑ کر ادھیڑ عمر چہروں پر اٹک رہی تھی، گویا ان میں اپنا عکس تلاش کر رہا ہو۔ ان چہروں میں کسی ایک کی بھی پہچان نہ کر کے اُسے مایوسی کی بجائے ایک طرح کے اطمینان کا احساس ہوا، جیسے کوئی بوجھ اس کے دل سے اتر گیا ہو۔

”ابو کھانی سنائیں۔“ اُس کے بیٹے نے کھانا کھاتے ہوئے اُسے اپنا وعدہ یاد دلایا۔

”ابھی نہیں۔“ وہ بولا۔

”کب۔“

”جب گھومنے جائیں گے۔“

”چار بجے؟“

”ہاں۔“ وہ بولا، ”چار پانچ بجے۔ ذرا سو راج نیچے ہو جائے۔“

کھانے کے بعد اُس کا بیٹا پنکھے کے نیچے بستر پہ لیٹا ایک کومک پڑھتا رہا۔ پھر کمر وٹ بدل کر سو گیا۔ آفتاب نے سونے کی کوشش کی مگر اُسے نیند نہ آئی۔ وہ اٹھ کر کھڑکی میں جا کھڑا ہوا۔ یہ شہر کا سب سے گنجان چوراہا تھا اور دن کا سب سے گنجان وقت لوگ دفتروں سے واپس آ رہے تھے اور لڑکے لڑکیاں سکولوں کالجوں سے چھوٹ رہے تھے۔ ٹریفک رُکا کھڑا تھا۔ بیس تیس تانگے، کئی سکوٹر، سائیکل اور دو تین کاریں۔ ان بیس برسوں میں اس چوراہے کا نقشہ نہ بدلا تھا۔ جوتوں کی تین دکانیں جن میں ایک باٹا کی تھی، ایک درزی، دندان ساز، سٹیشنری، عینکوں کی اور پان سگریٹ والے کی دکان۔ ان دکانوں کے رنگ تک وہی تھے۔ وہی سڑکیں تھیں۔ لڑکیاں تانگوں میں بھری سکول سے

واپس آکر ہی تھیں۔ زیادہ تر لڑکیاں اب بے نقاب ہو گئی تھیں۔ اُس نے سنا
 تھا کہ لڑکیوں کا کالج کھل گیا ہے۔ یہ اُس کا شہر تھا۔ سکول اور کالج جاتے
 آتے ہوئے سا لہا سال تک اس چوراہے سے اُس کا گزر ہوا تھا۔ سینکڑوں
 بار اس نے اور مصطفیٰ نے سیاہ برقعوں والی گورنمنٹ سکول کی چلبلی لڑکیوں
 کا تعاقب کیا تھا۔ یہاں سے ایک فرلانگ کے فاصلے پر شہر کے اندر اُس کا
 گھر تھا، جہاں وہ پیدا ہوا تھا۔ آج بھی اگر وہ ان تین منزلوں کی سیڑھیاں اُتر
 کر چوراہے میں جا کھڑا ہو تو آنکھیں بند کر کے اپنے گھر پہنچ سکتا تھا، یا کسی
 بھی سمت کو جا سکتا تھا، جیسے کہ وہ کبھی یہاں سے گیا ہی نہ ہو۔ اُس کے شہر
 اور اُس کے درمیان صرف پتا لبس سیڑھیوں کا فاصلہ تھا۔ بے اختیار اُس کا جی
 چاہا کہ وہ سیڑھیاں پھلانگتا ہوا اُتر کر چوراہے میں جا کھڑا ہو، کالی عینک کو
 آنکھوں سے اُتار دے، لوگوں کو پہچان کر ان سے ہاتھ ملائے، ان سے
 باتیں کرے، پھر اپنے گھر کی طرف چل دے۔ یا مصطفیٰ کے گھر کی طرف مصطفیٰ
 کا والد شاید ابھی زندہ ہو، اُس نے سوچا۔ ایک لمحے کو آفتاب نے کالی عینک
 اُتاری تو دُھوپ بُری طرح اُس کی آنکھوں کو لگی۔ اُس نے دوبارہ شیشے آنکھوں
 پہ چڑھا لیے۔ ٹریفک اب چھٹنے لگا تھا۔ دکانیں دوپہر کے وقفے کے لیے
 ایک ایک کر کے بند ہو رہی تھیں۔ ایک گھنٹے کے اندر یہ چوراہا سُنان ہو
 جائے گا، اُس نے سوچا۔ اس شہر کی کوئی شے اب اُس کی ملکیت میں نہیں تھی۔
 انیس برس کی عمر میں اُس نے بی اے پاس کیا تھا۔ لاہور سیکرٹیریٹ میں اسے
 ملازمت مل گئی تھی۔ جب اگلے برس اُس کی اماں اچانک بیمار پڑ کے فوت ہو
 گئیں تو وہ سب کچھ بیچ باج کر لاہور منتقل ہو گیا تھا۔ وہاں اُس نے شہر سے
 باہر ماڈل ٹاؤن میں مکان خرید لیا تھا جس میں وہ آج تک رہتا آ رہا تھا۔ اُس
 نے لاء کی ڈگری لے کر ملازمت چھوڑ دی تھی اور وکالت کرنے لگا تھا۔ ہر
 سال وہ ارادہ کرتا تھا کہ اپنے شہر جائے، اپنے دوستوں سے ملے۔ اس کے